

## FØROYSK MYNDLISTAFÓLK - ÁRSFRÁGREIÐING 2019

Leygardagin t. 7. desember 2019 hevði felagið Føroysk Myndlistafólk aðalfund á Listasavni Føroya. Hetta er frágreiðingin frá forfólkinum, Jóhan Martin Christiansen.

### **Nýggj nevnd**

Á aðalfundinum 27. oktober 2018 stóð Finleif Mortensen fyri vali og ynskti ikki at bjóða seg fram til eitt skeið afturat. Kári Svensson varð valdur inn í nevndina, við tí treyt, at hann bert vildi sita eitt ár í nevndini. Sostatt hava Jóhan Martin Christiansen, forfólk, Jón Sonni Jensen, skrivari og Kári Svensson, kassameistari staðið á odda fyri virkseminum hjá felagnum tíðarskeiðið 28. oktober 2018 til 7. desember 2019.

### **Nýggjur stjóri, Várframsýning og limatiltøk**

Listasavnið fekk nýggjan stjóra í mars 2019. 1. august 2019 tók Karina Lykke Grand yvir eftir Nils Ohrt, sum hevur verið stjóri í 8 ár. Nýggji stjórin hevur í miðlunum tosað um ov lítlu rakstrarjáttanina og neyðugu ábøturnar, ið skulu gerast fyri at skapa tryggjar karmar um verkini í savninum. Karina hitti limirnar á aðalfundinum og greiddi í stuttum frá hennara ætlanum, m.a. um at heingja føstu framsýningina upp av nýggjum við fleiri verkum enn nú, har evni/tema eru í miðdeplinum, t.d. havið, landslag, portrett, kroppur, djór o.s.fr. Talan verður um eina sokallaða salonguppheinging. Ymiskar broytingar vera eisni í serframsýningunum. Felagið fylgir við í spenningi, hvussu virksemin verður skipað og vónar, at tað fer at eydnast væl. Felagið sær eisini fram til eitt gott samstarv um tey mál, sum vit hava í felag, m.a. at skipar verður fyri betri sømdum hjá listafólkum, tá tey sýna fram.

Eitt av evnunum hjá nevndini hevur verið at seta fleiri limatiltøk á skrá, m.a. í sambandi við Várframsýningina, at skipa fyri salong og onnur limatiltøk, t.d. ateliervitjan. Í mars varð skipað fyri ateliervitjan hjá Kára Svensson. Undirtøkan var fín og sum kunnugt, er Kári blíður vertur. Ein sera hugnalig løta.

Várframsýningin var aftur á Listasavninum í ár. Fernisering var t. 12. apríl. 2019. Dorit Hansen, ritstjóri á Námi setti framsýningina, og Sissal Grækarisdóttir við band framferdi nøkur lög til ferniseringina. Í nevndini fyri framsýningina hesuferð vóru: Annika Gregoriussen, Rannvá Holm Mortensen og Birgit Kirke. Luttakandi listafólk vóru: Anna Malan Jógvansdóttir, Astrid McDonald, Bárður Dal Christiansen, Billa Jenný Jónleifsdóttir, Ellen Susanne Baldus, Finleif Mortensen, Fríða Berg, Hanne Matthiesen, Jana Jónhardsdóttir, Jóhan Martin Christiansen, Jón Sonni Jensen, Jóna Rasmussen, Jórunn Dánjalsdóttir, Lisbeth Gjørtz Fast, Ole Wich, Randi Samsonsen, Tummas Jákup Thomsen, Ulla Gerd Christensen og Vagnur Dam.

## Listafólkaløn

Á aðalfundinum í 2018, sum varð hildin tann 27. oktober, varð skipanin við listafólkalønnum umrødd. Aðalfundurinn hevði spurningar, sum nevndin bar víðari til Mentanargrunn Landsins. Aðalfundurinn heitti á Mentanargrunnin um at venda sær til fakligu feløgini, fyri at ráðføra seg við setan av faknevndunum. Spurningarnir vóru: Eftir hvørjum leisti eru faknevndirnar fyri listafólkaløn valdar? Hvørjar treytir eru settar limunum í faknevndunum fyri at tryggja fakligheitina? Hvussu verður fakligheit allýst í hesum samanhanginum? Hvørjar mannagongdir og treytir hava faknevndirnar at arbeiða eftir, tá ið umsóknir verða mettar og vígaðar? Hvørji atlit verða tikin, tá ið ein umsókn verður mett og vígað?

Í svari frá Ingun í Skrivarastovu, forkvinnu í nevndini fyri Mentanargrunnin, stendur at enn er skipanin nýgg og at tillagingar verða gjørdar, at viðmerkingar og annað viðkomandi er kærkomið. Í sambandi við faknevndirnar, so staðfestir forkvinnan at tað er nevndin fyri Mentanargrunnin, sum hevur ábyrdina av at seta faknevndirnar. Ein treyt er m.a. at nevndirnar skulu verða mannaðar av útbúnum fakfólkum innan økið. Heimild er ikki fyri, at avvarðandi limafeløg seta nevndirnar. Forkvinnan í nevndini fyri Mentanargrunnin hevur fundir við allar faknevndirnar um umsóknirnar, sum eru komnar inn, fyri at tryggja at eingin trupulleiki er viðvíkjandi gegni. Tá ið faknevndirnar viðgera og víga umsóknirnar, skulu tær hugsa um hetta: 1. Høg listarlig góðska. 2. Listarlig menning yvir 3 ára tíðarskeiðið. 3. At førleikar eru til at gera verkið til veruleika, og at viðkomandi hevur framleitt dygd áður. 4. Grundgeva fyri avgerð, bæði ja/nei. eru nøkur javnsett, hví verður so ein tikin frammum? 5. Semja um valið - um ikki ber til at finna semju, ber til at tilnevna 2 listfólk, við neyvari grundgeving. Er ongin egnaður, verður grundgivið fyri hví. Annað: 1. Er talan um nýskapar? 2. Útbúgving, royndir og avrik. 3. Fingið 1 ella 3 ára stuðul fyrr?

## Tórshavnar Kommuna

Felagið samskiptir regluliga við størstu kommununa í landinum, Tórshavnar Kommuna, um ymisk viðurskipti. Seinastu árin hevur kommunan arbeitt við at skipa fyri listaverkstøðum í Finsen. MYND hevur tikið avgerð um, ikki at taka ábyrgd av umsiting av hølunum, av tí at talan verður um ein breiðan skara av listafólkum, bæði leik og lærd, ið fara at húsast í hølunum. Nevndin hevur heitt á kommununa um at avgreiða málið skjótast gjørligt. Hølini verða í lötuni umvæld og kommunan fer at gera skipan fyri umsiting av hølunum.

Fleiri nýggjir framsýningarmøguleikar eru í kommununi nú, Mullers Pakkhús, Perluna og Auluna í Finsen eru vorðnir listaskálar burturav og lutvíst, og hetta gleðast vit um. Kommunan hevur nú kunngjørt at søkjast kann um at sýna fram í Perluni og Auluni í Finsen, meðan at Müllers Pakkhús verður boðið út til útvald listafólk.

Tórshavnar Listaráð er sett á stovn. Kommunan hevur sett eitt nýtt listaráð til at taka avgerðir í umsóknum um framsýningar og almenna list. Randi Samsonsens er umboð fyri myndlistafólkini. Knút Háberg Eysturstein fyri tónleikarar og Eyðun Eliassen fyri arkitektarnar.

Viðurskiptini millum ListGraFO og Tórshavnar Kommunu hanga enn í leysari luft. ListGraFo hevur í fleiri ár roynt at fáa eina avtalu við kommununa um atgongd/leigu av hølum, har tað skal vera grafiskur verkstaður. Meðan bíðað verður eftir at ein avtala kemur uppá pláss, stendur grafiska útgerðin hjá grafiska felagnum í einum konteynara.

### **Limir, nýggjir og farnir**

Fíggjarstøðan hjá felagnum er í stórum treytað av inntøkum frá limagjöldum. Tó hevur felagið eisini inntøkur frá sølu av verkum á Várframsýningini. Kári Svensson, kassameistari, hevur seinasta árið vent sær til ymiskar fyrirkomur, sum hava stuðlað felagnum fíggjarliga. Vit takka fyri stuðulin.

Ein avbjóðing hjá felagnum er at skaffa nýggjar limir, serliga hevur verið arbeitt við at røkk yngri listafólkunum, eisni tey, sum útbúgva seg í lötuni. Í 2019 hevur felagið fingið tveir limir afturat, tey eru Jens Dam Ziska og Jana Jonhardsdóttir.

Vit hava sagt einum limi færvæl í ár. Á aðalfundinum mintust vit Titu Vinther, sum andaðist 28. August 2019. Vit siga Titu takk fyri hennara avrik og vísa samkenslu fyri familju hennara.

### **Listprýðing og listaskúlaskipan**

2019 hevur verið eitt gott ár hjá felagnum Føroysk Myndlistafólk. Sjøtul er settur á ymiskar uppgávur, sum felagið hevur ynskt at seta á dagsskránnu. Beint fyri aðalfundin hevði nevndin ein fund (6. desember 2019) við Jensi av Rana, landsstýrismann í uttanríkis- og mentamálum um nøkur av áhugamálunum hjá felagnum, sum eisini eru nevnd í samgonguskjalinum hjá sitandi samgongu við Sambands-, Fólka- og Miðflokkinum á odda. Á fundinum varð millum annað almenn listprýðing og listaskúlaskipan á skránni. Nevndin tekur vegna felagið undir við ætlanunum um at seta í gong eina listaskúlaskipan og at listprýðingar í almenna rúminum verður betur skipað og staðfest í lóg ella á annan hátt. Landsstýrismaðurin heitti á sína fyrising um at seta ein arbeidsból, at taka sær av hesum arbeiðinum.

Á aðalfundinum 7. desember 2019 stóð Jón Sonni Jensen og Kári Svensson fyri vali og ynsktu ikki at stilla upp aftur. Felagið takkar teimum fyri teirra avrik.

Hansina Iversen og Randi Samsonsen vórðu valdar inn í nevndina og nevndin hevur skipað seg soleiðis eftir fundin: Jóhan Martin Christiansen, forfólk, Randi Samsonsen, kassameistari og Hansina Iversen, skrivari.

**Jóhan Martin Christiansen**

8. januar 2020